

प्यारे देशवासियों,

मुम्बई में पिछली रात और आज हुई आतंकवादी घटनाओं, जिनमें कई कीमती जानें गई हैं और बहुत से लोग घायल हुए हैं, से सारा देश गहरे सदमे में है। मैं निर्दोष लोगों, जिनमें बाहरी मुल्कों के हमारे मेहमान भी शामिल हैं, पर इस तरह के हिंसक हमलों की कड़ी निन्दा करता हूँ। मैं, इन हमलों में मारे गए लोगों के परिवारों के प्रति संवेदना और घायलों के प्रति सहानुभूति प्रकट करता हूँ। सरकार घायलों के इलाज के साथ-साथ सभी प्रभावित परिवारों का ख्याल रखेगी और उनकी देखभाल के लिए सभी जरूरी उपाय करेगी।

ये हमले बड़े planned और सोचे-समझे तरीकों से किए गए हैं। इन हमलों का संबंध हमारे देश के बाहर से है और इनका मक़सद महत्वपूर्ण ठिकानों को चुनकर और हमारे यहाँ आए विदेशी नागरिकों को मारकर भय और आतंक पैदा करना है।

मैं एटीएस के मुखिया श्री हेमंत करकरे सहित सभी पुलिस अधिकारियों और कर्मचारियों की दिलेरी और देशभक्ति को सलाम करता हूँ जिन्होंने आतंकवादियों से लड़ते हुए अपनी जान कुर्बान कर दी। मैं देश को यकीन दिलाता हूँ कि हम पुलिस सुधार पर तत्काल और गंभीरतापूर्वक ध्यान देंगे ताकि कानून और व्यवस्था बनाए रखने वाले अधिकारी एक होकर तथा कारगर

ढंग से काम कर सकें और देश की एकता पर इस तरह के गंभीर खतरों से निपटा जा सके।

चाहे वे देश के भीतर के आतंकवादी हों या बाहर के हम ऐसे हालात पैदा नहीं होने देंगे जिसमें आतंकवादी हमारे नागरिकों पर कहर बरपाएं। यह जाहिर है कि जिस संगठन ने ये हमले किए हैं उसकी जड़ें देश के बाहर हैं और इन हमलों का सिर्फ एक ही मकसद था - देश की व्यापारिक राजधानी में दहशत फैलाना।

हम ऐसी आतंकी घटनाओं को दोबारा न होने देने के लिए हर संभव कड़े कदम उठाएंगे। अपने नागरिकों की खैरियत और सुरक्षा सुनिश्चित करने के लिए हर जरूरी उपाय करने का हमारा पक्का इरादा है।

इस प्रकार की घटनाओं से निपटने के लिए राष्ट्रीय सुरक्षा अधिनियम जैसे उपाय अमल में लाए जाएंगे। मौजूदा कानूनों को सख्त बनाया जाएगा ताकि ऐसी कोई खामियां न रह जाएं जिनकी वजह से आतंकवादी कानून के हाथों से बच निकलने में कामयाब हो सकें। सबसे जरूरी बात यह है कि हम तत्काल एक केन्द्रीय जाँच एजेंसी बनाएं जो इस तरह के आतंकवादी अपराधों की जाँच करे और यह सुनिश्चित करे कि दोषियों को सजा मिले।

हम अपने पड़ोसियों के साथ इस बात को कड़ाई से उठाएंगे कि हमारे ऊपर हमला करने के लिए उनकी जमीन का इस्तेमाल बर्दाश्त नहीं किया जाएगा और अगर वे इस बारे में ज़रूरी कदम नहीं उठाएंगे तो उन्हें इसकी कीमत चुकानी होगी। हम अपने पुलिस और खुफिया अधिकारियों के हाथ मज़बूत करने के लिए कई उपाय करेंगे। ऐसे संगठन जो शक के घेरे में हैं उनको मिलने वाले धन पर रोक लगाई जाएगी। हम इन लोगों और इन संगठनों की जांच करेंगे और यह देखेंगे कि आतंक की साजिश रचने वाले, उन्हें अंजाम देने वाले और उनका समर्थन करने वाले हरेक व्यक्ति और संगठन को ऐसी कायराना और आतंकी कार्रवाई की सजा मिले, चाहे वे किसी भी धर्म या समुदाय से संबंध रखते हों।

दुःख की इस घड़ी में, मैं आप लोगों से गुज़ारिश करता हूँ कि आप अमन और भाई-चारा बनाए रखें ताकि हमारे देश के दुश्मन अपने नापाक इरादों में कामयाब न हो सकें। सार्वजनिक कानून व्यवस्था को बाधा पहुँचाने की किसी भी कार्रवाई से सख्ती से निपटा जाएगा और इसके लिए सभी संबंधित **Authorities** को अलर्ट कर दिया गया है।

मुझे विश्वास है कि भारत के लोग एक होकर देश की सुरक्षा और एकता के सामने आई इस गंभीर चुनौती का सामना करेंगे।

जय हिन्द!!!
